

## VƏTƏN

Hamı and içər adına,  
Adın mənim andım, Vətən.  
Səndən əzəl, səndən əfzəl  
Nə vardısı dandım, Vətən.

Vətəndə qəriblik çətin,  
Necə olum axı mətin?!  
Yüz milyonluq bir millətin  
Həsrətini andım, Vətən.

Kim əl üzər gözəl gündən,  
Qopur əldən yüz əl gündə.  
Mən ki sənə əzəl gündən  
Həm ruh, həm də candım, Vətən.

İlham verdin hər sözümə,  
Nur kimi doldun gözümə.  
Təkcə, təkcə mən özümə  
Səni həmdəm sandım, Vətən.

## SƏNİNLƏ GÖRÜŞƏN GÜN

Bir qərib sərçə olub,  
Pəncərəyə qonaydım.  
Gözlərinə baxınca  
Yerimdəcə donaydım.  
Əlindən tutmaq üçün  
Alışaydım, yanaydım  
Səninlə görüşən gün.

Deyəydim ki, gəlmişəm,  
Ay başımın bəlası.  
Qoy silinsin üzündən

Təkəbbürü, ədası.  
Yayılsın yer üzünə  
Bu vüsalın sədası  
Səninlə görüşən gün.

Yüürüb sahil boyu,  
Dənizə daş ataydıq.  
Nisgilli qəlbimizə  
Sevinc, nəşə qataydıq.  
Xoşbəxtlikdən məst olub,  
Səməlara çataydıq  
Səninlə görüşən gün.

Yoldan keçən hər kəsə  
Sevgidən danışaydıq.  
Həyəcandan əllərim  
Əlinə yapışaydı.  
Nəfəsim üz-gözüne  
Dəyəydi, qarışaydı  
Səninlə görüşən gün.

Bu sevgi nağılımız  
Heç bitməsin, görəydim.  
Göydəki ulduzlartək  
Yox olaydım, sönəydim.  
Ayrılıq saatında  
Yanıdaca öləydim  
Səninlə görüşən gün.  
Səninlə görüşən gün...

Fərqanə YUSİFQIZI

## BİR AZ SEVGİ KİMİSƏN

Bir az dostum kimisən,  
Bir az yaxınım kimi...  
Bir az doğmam kimisən,  
Bir az uzaq tanışım.  
Nəfəs kimi yaxınsan,  
Xəyallar kimi uzaq.  
Sənin sevgini istər  
Bədəndə hər qarışım...  
Səsin içimdə saxlanıb  
Tilsim kimi, sirr kimi.  
Gəlsin qulaqlarıma  
Qoy od tutum, alışım...  
Bir az sevgi kimisən,  
Sənlə nədən danışım?

## ƏLVİDA YAZ

Ümidin ən son yuxusundayam,  
Oyansam, bitəcək...  
Ruhumun sənə dustaq bağı çözülcək.  
Uçacaq ən böyük eşqə –Tanrıya tərəf.  
Əllərini son dəfə uzat,  
sıxım yaralı qəlbimin közünə.  
Eşqinə çökən dizim  
sızıldayır indi,  
qat məni torpağın gözünə.  
Mənə əlvıda yaz!  
Yaz, ey sevdamin nankor üzü...

## GEDİRƏM

Bir söz söyləyib  
gedəcəm.  
Məni duyanım, əzizim.  
Dərd ortağım, sonsuz sevdam,  
Dinlə məni,  
ruh əkizim.

Hanı odlu baxışların,  
Hansı külə atəş olub?  
Mənə dərdiyin çiçəklər  
Güldandadı, çoxdan solub.

Yox, yox,  
giley eyləmirəm,  
Bir gün gələn bir gün gedər.  
Əgər sözlər tükənmişsə,  
O sevdaya yol görünər.

Bu səs, nəfəs, bu baxışlar  
Sənə yaddır nə zamandı.  
Mən gedirəm, eşq donuna  
Yamaq olmayım, amandı.

İndi dinlə son sözümlü,  
Söz vermişəm, ağlamayım.  
Ucuz tutduğun sevgiyə  
Qoy qaralar bağlamayım.

Bircə şeyi heç unutma:  
İnanma üzə gülənə.  
Bizə yuva olan bu ev  
Ocaq olmaz hər gələnə.

İndi yolçu yolda gərək,  
Ver əlinin istisini.  
Söndür, sən Allah, ocağı,  
Qoy görməyim tüstüsünü.

## BAX DÜNYADA GÖZƏLLİYƏ

Bax dünyada gözəlliyə,  
Olsun qara gözün haqqı.  
Sonra tərif et bizlərə,  
O da olsun sözün haqqı.

Xoşbəxtliyi göydən istə,  
Bu dünyayla barış,  
Küs də,  
Yansın günəş sinən üstə,  
Olsun qara közün haqqı.

Can ağrısı canı yaxar,  
Göz yaşımız qəlbə axar,  
Tanrı bizə göydən baxar,  
Verər səbir, dözümlü haqqı.